



NAXXAR

MINUTI - LAQGĦAT TAL-KUNSILL

IS-SITT KUNSILL

SEDUTA NRU. 14 - IT-TLIETA 24 TA' MARZU 2010

LAQGHA B'URĠENZA

Il-Kunsill iltqa' fl-uffiċċju amministrattiv tiegħu fiċ-Ċentru Ċiviku fi Vjal il-21 ta' Settembru fl-3:45pm.

Preżenti:	Maria F. Deguara, M.D.	Sindku
	Pierre Sciberras	Viċi Sindku
	Clifford Galea	Kunsillier
	Anne Marie Muscat Fenech Adami	Kunsillier
	David Bonello	Kunsillier
	Pauline Miceli	Kunsillier
	Mario Brincat	Kunsillier
	Clinton Sammut	Kunsillier
	Noel Gatt	Kunsillier (wasal fl-4:05pm)
	Is-Sur Paul Gatt	Segretarju Eżekuttiv
Pubbliku:	Kien hemm erba' persuni preżenti.	

1. KUNSIDERAZZJONI U APPROVAZZJONI TAL-MINUTI

- 1.1. Is-Sindku infurmat li hija sejħet din il-laqgħa b'urġenza sabiex tiġi diskussa l-kwistjoni tal-proġett tal-pjazza.
- 1.2. Is-Sindku qalet li, skont informazzjoni li għandha, xi ħadd mill-Kunsill kien tkellem u ddiskuta dwar il-proġett tal-pjazza meta kulma kien hemm fiż-żgur kienet deċiżjoni fuq il-prinċipju li jitnaqqas it-traffiku mill-Pjazza tan-Naxxar.
- 1.3. Is-Sindku kompliet tispjega kif hemm xi fondi reġjonali mill-UE li l-Kunsill jista' jaċċessa iżda li sal-ġurnata żgur li m'hemm l-ebda konferma dwar jekk il-Kunsill hux se jeħodhom jew le. Hija infurmat li kieku kien hemm xi ħaġa sogħda, il-Kunsill żgur li kien se jagħmel konsultazzjoni b'halma sar dejjem. Hija kompliet li huwa ħażin ħafna li joħorġu spekulazzjonijiet fil-beraħ speċjalment jekk dawn ikunu nħarġu internament għaliex jistgħu joħolqu diżgwid kemm fil-Kunsill kif ukoll mar-residenti.
- 1.4. Hawnhekk il-Kunsillier Brincat informa li minn ftit ġranet qabel huwa kien ġie avviċinat minn diversi persuni (uħud minnhom issem mew anke bl-isem) fejn dawn kieku staqsewh għal aktar informazzjoni dwar il-proġett tal-Pjazza fejn kellmuh ukoll dwar pjanijiet li lanqas hu ma kien għadu qatt sema' bihom. Il-Kunsillier Brincat informa li kull persuna li avviċinatu kienet qaltlu li semgħet b'dawn l-ispekulazzjonijiet mingħand il-Viċi Sindku.

- 1.5. Hawnhekk il-Kunsillier Sammut informa li huwa wkoll kien ġie mwaqqaf minn xi residenti matul dawn l-aħħar ġranet u kollha staqsewh x'se jiġri fil-pjazza u għaliex il-Kunsill kien se jagħmel proġett mingħajr konsultazzjoni mar-residenti u tal-ħwienet. Huwa informa li kull min kellmu kien allega li sema' b'dan mingħand Kunsillier iżda li ħadd ma indikalu liema wieħed/waħda.
- 1.6. Hawnhekk il-Kunsilliera Miceli qalet li l-Masterplan, li kien jaf bih kulħadd, ta rendikont tat-traffiku li jgħaddi min-Naxxar u ssuġġerixxa kif għandu jitnaqqas ħalli jonqos it-tniġġiż miċ-ċentru. Għaldaqstant jagħmel sew il-Kunsill jekk jitlob fondi għal tisbiħ u tnaqqis tat-traffiku miċ-ċentru.
- 1.7. Il-Viċi Sindku qal li huwa kien ġie avviċinat minn żewġ persuni xi ġranet qabel u li kien ikkonferma li l-Kunsill kien se jagħmel proġett fil-pjazza iżda li, għalkemm kien sema' li se ssir mina għat-traffiku, ma kienx wassalha hu lil dawn l-individwi.
- 1.8. Il-Kunsillier Brincat ikkonferma li dawk in-nies li avviċinawh kollha kienu qalulu li semgħu bl-aħbar mingħajr il-Viċi Sindku. Għaldaqstant il-Kunsillier Brincat talab li jittieħed vot ta' sfiduċja fil-Viċi Sindku. Hawnhekk is-SE infurmah li mhux possibbli li jsir dan għaliex trid tkun saret mozzjoni bil-miktub minn qabel skont il-proċeduri stabbiliti. Is-SE informa li se jindaga dwar il-proċedura eżatta dwar dan u jinforma lill-Kunsill.
- 1.9. Il-Kunsillier Galea talab li wieħed joqgħod aktar attent meta jkun qed jgħaddi xi informazzjoni dwar il-Kunsill sabiex ma jinholqux diżgwidu inutli.
- 1.10. Hawnhekk il-Kunsillier Brincat wera u qara kopja ta' ittre (ittra elettronika) mingħand is-SE li titlob lill-Kunsilliera kollha biex għalissa ma tinhareġ l-ebda komunikazzjoni dwar dak li ntqal u jinżamm kollox internament sabiex ma jinholqux paniku fuq sempliċiment deċiżjoni li ma kellha l-ebda fatt ieħor konkret.
- 1.11. Kemm is-Sindku kif ukoll xi Kunsilliera oħra semmew li mhijiex etika li Kunsillier jitkellem f'isem il-Kunsill mingħajr awtorità tal-istess Kunsill.
- 1.12. Il-Viċi Sindku reġa' insista li huwa kien ġie avviċinat u mistoqsi mistoqsijiet speċifiċi u sempliċiment wieġeb għalihom.
- 1.13. Hawnhekk wasal il-Kunsillier Gatt. Il-ħin kien l-4:05pm.
- 1.14. Is-Sindku wieġbet li f'każijiet simili, wieħed m'għandux jagħti informazzjoni dwar affarijiet interni. Kemm-il darba jkun hemm affarijiet fattwali u mhux sempliċiment teoriji, imbagħad wieħed jista' jitkellem u jinforma lill-pubbliku. F'dan il-każ hekk kif il-Kunsill kien se jkollu l-fatti f'idejh, bħalma jiġri għal kull proġett ieħor, il-Kunsill għandu jzomm laqgħa ta' konsultazzjoni uffiċjali.
- 1.15. Il-Kunsillier Brincat informa wkoll li skont informazzjoni li kellu, il-Viċi Sindku kien tela' fil-kamra fejn kien hemm il-plejers tan-Naxxar Lions u rringrazzjahom f'isem il-Kunsill Lokali. Is-Sindku ġibdet l-attenzjoni li wieħed għandu jitkellem f'isem il-Kunsill biss kemm-il darba jkun mistieden uffiċjalment bħala rappreżentant tal-Kunsill. Kemm-il darba individwu qiegħed preżenti iżda mhux għax mistieden uffiċjalment, wieħed għandu joqgħod lura milli jitkellem u jindirizza lil xi persuni f'isem il-Kunsill.
- 1.16. B'riferenza għat-talba tal-vot ta' sfiduċja s-SE informa li skont Artiklu numru 29 tal-Liġi dwar il-Kunsilli Lokali, sabiex issir mozzjoni ta' sfiduċja kontra Sindku jew Viċi Sindku, irid ikun hemm mozzjoni ippreżentata lis-SE iffirmata tal-inqas minn terz tal-Kunsilliera, jingħad għaliex qed jiġi propost il-vot ta' sfiduċja u ssir rakkomandazzjoni għal kunsillier ieħor biex jieħu l-kariga. Din il-mozzjoni trid tiġi

diskussa fil-Kunsill wara li mill-inqas ikunu skadew f'amest ijiem minn meta tkun giet ipprezentata u mhux aktar tard minn għaxart ijiem minn dik id-data.

- 1.17. Hawnhekk il-Kunsillier Noel Gatt talab li meta tiġi mgħajta laqgħa urgenti u xi hadd mill-Kunsilliera ma jkunx jista' jasal eżattament fil-ħin minhabba impenji oħra, il-Kunsill għandu jikkunsidra jmexxi l-laqgħa bi ftit sabiex jakkomoda lil kulhadd. Is-SE skuża ruħu għaliex meta ġie mgħarraf li l-Kunsillier Gatt ma kienx se jasal fil-ħin kien tard wisq biex imexxi l-ħin tal-laqgħa. Min-naħa l-oħra iżda, ma nstabilitx oġġezzjoni għal dan.
- 1.18. Is-SE informa li fil-preżent għad m'hemm xejn li huwa assigurat. Il-Kunsill qabel fuq il-prinċipju li jonqos it-traffiku miċ-ċentru tar-raħal, jiżdied il-kummerċ fir-raħal u li jġib aktar turisti lejn din il-lokalità. Id-dettalji dwar kif se jiġi kkoordinat dan il-proġett għadhom ma ġewx diskussi u għaldaqstant ma jkunx sew li wieħed jittellem fuq fatti li m'humiex hemm. Huwa qal li min-naħa tiegħu, fuq rakkomandazzjoni tal-Perit tal-Kunsill, kien tkellem ma' sid il-pompa tal-petrol minhabba li f'ass li huwa seta' jintlaqat f'hażin jekk isiru xi restrizzjonijiet tat-traffiku. Għall-kuntrarju hemm biżżejjed evidenza li, jekk jiġri dan, in-negozji l-oħra kollha jibbenefikaw. Dan għaliex l-għan tal-Kunsill kien li jnaqqas mill-ammont ta' *through traffic* li ma joħloqx ħlief inkonvenjent. Huwa fakkar iżda li sal-ġurnata m'hemm xejn fiż-żgur dwar kif il-Kunsill se jipproċedi minhabba li l-Periti għadhom għaddejin bil-pjanti tagħhom.

2. TMIEM IL-LAQGĦA

- 2.1. Il-laqgħa spiċċat fl-4:20pm.
- 2.2. Il-laqgħa normali li jmiss se tinżamm kif imsejjaħ qabel, jiġifieri nhar it-Tlieta 13 ta' April 2010.

Maria F. Deguara MD,MMCFC
Sindku

Paul Gatt Dip.Mgmt (Henley), MIM
Segretarju Eżekuttiv